



QORTI TA' L-APPELL

**S.T.O. PRIM IMHALLEF
SILVIO CAMILLERI**

**ONOR. IMHALLEF
GEOFFREY VALENZIA**

**ONOR. IMHALLEF
GIANNINO CARUANA DEMAJO**

Seduta ta' l-24 ta' Gunju, 2011

Appell Civili Numru. 975/2008/1

Rikors maħluf numru 975/2008 FS

**Josephine (Giuseppa) mart Clement Bugeja u Godfrey
Axiak**

***versus*
Agnese Grech**

1. Dan huwa appell magħmul mill-atturi minn dikriet li laqa' b'restrizzjonijiet rikors tagħhom biex tingħata informazzjoni milquta bis-sigriet bankarju.

2. Il-kawża hija dwar il-wirt ta' Maria Lourdes Axiak, omm il-partijiet. B'rikors magħmul fit-23 ta' Settembru 2010 l-atturi kienu talbu illi l-qorti "jogħgobha teżenta mis-sigriet bankarju/professjonali lir-rappreżentanti tal-banek lokali u rappreżentanti ta' istituzzjonijiet finanzjarji oħra sabiex ikunu jistgħu jixhdu f'din il-kawża u jesebixxu d-dokumentazzjoni relativa dwar id-depożiti bankarji u investimenti oħra intestati f'isem Maria Lourdes Axiak, waħedha jew ma' terzi".

3. Il-konvenuta wiegbet fil-11 ta' Ottubru 2010 u qalet illi "ma topponix li r-rappreżentanti tal-banek lokali jixhdu dwar depożiti bankarji u investimenti oħra intestati f'isem Maria Lourdes Axiak. Il-qorti però ma tistax u ma' għandhiex taghti eżenzjoni la ġenerali u lanqas specifika fir-rigward ta' 'terzi', partikolarment jekk dawn mhumiex parti f'din il-kawża. Fir-rigward ta' din it-talba l-esponenti qiegħda topponi ruħha."

4. B'dikriet mogħti *in camera* fil-15 ta' Ottubru 2010 u moqri bil-miftuħ fit-2 ta' Novembru 2010 il-Prim'Awla tal-Qorti Ċivili laqgħet it-talba tal-atturi "fit-terminu tar-risposta tal-11 ta' Ottubru 2010".

5. B'rikors tat-8 ta' Novembru 2010, magħmul għal dak li jgħid u jrid l-art. 229(3) tal-Kodiċi ta' Organizzazzjoni u Proċedura Ċivili, l-atturi talbu lill-ewwel qorti tagħtihom permess speċjali biex jappellaw mid-dikriet tal-15 ta' Ottubru 2010 u l-qorti tat dan il-permess b'dikriet tat-23 ta' Novembru 2010.

6. Imbagħad, b'rikors tad-9 ta' Novembru 2010 quddiem din il-qorti, l-atturi appellaw mid-dikriet tal-15 ta' Ottubru 2010. L-aggravji tagħhom ġew imfissra hekk:

«Illi d-dikriet tal-15 ta' Ottubru 2010 iġib per konsegwenza li l-appellanti ser ikunu prekluzi milli jgħibu prova tad-depożiti bankarji u investimenti oħra li d-defunta kellha konguntivament ma' terzi persuni, liema depożiti u investimenti għalhekk jagħmlu parti mill-ġid tagħha.

«Illi d-defunta kienet miżżewġa lil Philip Axiak, li għadu ħaj, u għalhekk il-kontijiet kongunti kollha, u anke dawk intestati f'isem is-superstiti żewġha, jiformaw parti mill-komunjoni tal-akkwisti ġà eżistenti bejn id-defunta u żewġha, sakemm ma jiġix ippruvat li dawn kienu fondi li ġejjin minn assi parafernali tad-defunta, kif jidher li jista'

jkun il-każ, f'liema eventwalità dawn il-fondi jkunu appartenenti kollha lill-wirt tad-defunta.

«Illi hu ċar li l-appellata qed tipprova tfixkel milli tiġi stabbilita l-konsistenza vera tal-assi tad-defunta, u qed tressaq oppożizzjoni wara l-oħra biex tfixkel ir-riċerka tal-verità.

«Illi għalkemm l-imsemmi Philip Axiak mhux parti f'din il-kawza, billi hu ma jwegibx għat-talbiet tar-rikorrenti illum appellanti, fi-istess waqt id-dikriet tal-15 t'Ottubru 2010 hu wieħed perikoluż. Perikoluż peress illi jfisser li persuna tista' taħbi l-flus tagħha billi tiddepożitahom f'kont kongunt ma' ħaddiehor, u b'hekk jekk issir kawża kontra din il-persuna, il-kontro-parti tkun prekluzja milli tistabbilixxi x'depożiti għandha din il-parti, bl-iskuża tat-terza persuna. L-oppożizzjoni tal-intimata appellata li r-rappreżentanti tal-banek jixhdu dwar kontijiet li d-defunta kellha ma' terzi hi sintomatika. L-appellata m'għandha l-ebda interess [suppost] dwar jekk ir-rappreżentanti tal-banek u istituzzjonijiet finanzjarji jixhdux dwar kontijiet li fihom jista' jkollhom interess terzi wkoll, flimkien nad-defunta, u dan billi dan il-fatt lilha m'għandu jikkonċernaha xejn. Però fl-istess waqt irregistrat l-opposizzjoni tagħha.

... ..

«Hu ċar ukoll li kull min jagħżel li jiftaħ kont bankarju jew jagħmel investiment ma' terza persuna ikun qed jesponi ruħu li l-kontenut ta' dak il-kont jew investiment jiġi skrutinat fi proċeduri legali li fihom jista' jkun involut l-*account holder* l-ieħor. Din hi konsegwenza loġika ta' *joint account* — f'dan il-każ ħadd ma sforza lil xi terz biex ikollu kont kongunt mad-defunta, u għaladarba l-għażla kienet li jinfetaħ kont kongunt jew investiment kongunt, allura l-qorti tista' u għandha tordna li jiġi żvelat x'kien hemm depożitat jew investit hemmhekk.»

7. Waqt is-seduta tad-9 ta' Mejju 2011 quddiem din il-qorti l-atturi komplew fissru illi “t-terzi li hemm referenza għalihom fl-atti li taw lok għal dan l-appell qed jiġu limitati għall-konvenuta Agnese Grech u għal Philip Axiaq missier il-kontendenti” u illi “l-istituzzjonijiet finanzjarji u bankarji li hemm referenza għalihom qed jiġu limitati għal *Crystal Finance, Valletta Fund Management, Bank of Valletta* u *HSBC Bank*.”

8. Il-konvenuta wiegbet fit-3 ta' Diċembru 2010 u għamlet dawn is-sottomissjonijiet:

«L-artikolu 229 tal-Kodiċi ta' Organizzazzjoni u Proċedura Ċivili jiddisponi li ma jistax isir appell qabel l-għoti ta' sentenza definitiva minn dikrieti dwar jekk tintlaqax jew le talba biex isiru mistoqsijiet lil xhud (art. 229(1)(e)) jew dwar jekk tintlaqax jew le talba biex jingiebu dokumenti (art. 229(1)(f)). Fis-sustanza l-atturi talbu li jistaqsu lir-rappreżentanti tal-banek mistoqsijiet dwar il-kontijiet ta' terzi u li l-isess xhieda jesebixxu dokumenti dwar terzi. Bid-dikriet tagħha l-Prim'Awla ċaħdet dawn it-talbiet. Appell minn din iċ-ċaħda jista' jsir biss ma' appell mis-sentenza finali.

«Mingħajr preġudizzju għas-suespost, dan l-appell huwa f'kull każ null ukoll minħabba li bir-rikors tat-8 ta' Novembru 2010 l-atturi talbu l-permess '*sabiex jappellaw mid-dikriet tal-11 t'Ottubru 2010*'. Huma ma talbu ebda permess biex jappellaw fir-rigward tad-dikriet tal-15 ta' Ottubru 2010.

«Fil-meritu d-deċiżjoni tal-ewwel qorti in kwantu ċaħdet it-talba tal-atturi fir-rigward ta' terzi hija ġusta u għandha tiġi konfermata.

«Qabel xejn għandu jiġi ċċarat jekk tistax tintalab u allura tingħata eżenzjoni ġenerali (*blanket exemption*) lil xhieda mhux identifikati b'mod partikolari. L-esponenti jissottomettu li le kwalunke eżenzjoni li tingħata mis-sigriet bankarju jew mis-sigriet professjonali (fejn dan jista' jsir) għandu jingħata każ b'każ, lil xhieda identifikati u fuq dokumenti u persuni identifikati wkoll. Is-sigriet li timponi l-liġi f'ċerti każijiet m'għandux jiġi leġġerment imwarrab. Kwalunkwe eżenzjoni, anke fejn permessa mil-liġi, għandha tingħata b'mod speċifiku u limitata b'mod li jibqgħu protetti d-drittijiet li trid tiproteġi l-liġi ħlief fejn il-liġi stess tagħmel eċċezzjoni. L-eċċezzjonijiet huwa magħruf għandhom jiġu dejjem interpretati u applikati b'mod restrittiv u bl-akbar kawteli.

«Apparti dan, huwa wkoll inkonċepibbli kif xi ħadd jista' jintalab jikxef informazzjoni u dokumenti dwar terzi li mhumiex parti fil-kawża u mingħajr ma' dawn b'xi mod ġew involuti jew mogħtija d-dritt li jesprimu l-fehma tagħhom fir-rigward ta' talba simili.»

9. L-ewwel eċċezzjoni tal-konvenuta tolqot il-validità tal-appell, għax il-konvenuta qiegħda tgħid illi d-dikriet li minnu sar l-appell huwa wieħed minn dawk imsemmija fl-art. 229(1) tal-Kodiċi ta' Organizzazzjoni u Proċedura Ċivili li minnhom ma jistax isir appell jekk mhux flimkien ma' appell mis-sentenza definittiva:

229. (1) Appell minn dawn id-dikrieti li ġejjin jista' jsir biss wara l-għoti ta' sentenza definittiva u flimkien ma' appell minn dik is-sentenza, u dawn id-dikrieti ma jistgħux jiġu kontestati qabel ma tingħata s-sentenza definittiva:

... ..

(e) dikriet dwar jekk tintlaqax jew le talba biex isiru mistoqsijiet lil xhud skond l-artikolu 587;

(f) dikriet dwar jekk tintlaqax jew le talba biex jinġiebu dokumenti skond l-artikolu 637;

10. Kif sewwa tgħid il-konvenuta, is-sustanza tat-talba magħmula fir-rikors tal-attributi hija biex ir-rappreżentanti tal-istituzzjonijiet finanzjarji jwieġbu għal mistoqsijiet dwar l-assi tal-mejta *de cuius* u sabiex jesebixxu d-dokumenti relattivi. Għalkemm dwar ix-xhieda t-talba formalment kienet biex dawn iwieġbu u mhux biex issirilhom il-mistoqsija, fis-sostanza ma hemmx differenza għax jekk il-qorti ġiegħel lil xhud iwieġeb tkun qiegħda impliċitament tħalli li ssirlu il-mistoqsija, u *vice-versa*. Ladarba l-qorti għażlet illi ma tħallix li tingħata t-twegiba, għandek tifhem illi ma għandhiex issir il-mistoqsija. Aktar u aktar hija ċara s-sitwazzjoni dwar id-dokumenti għax it-talba biex jinġiebu dokumenti dwar terzi giet miċħuda. Ukoll, xhud ma jistax jixhed dwar dokument jekk dak id-dokument ma jistax jipprezentah, kemm għax jekk jithalla jagħmel hekk tkun qiegħda tiġi stultifikata d-deċiżjoni li ċaħdet it-talba biex jinġieb id-dokument u kif ukoll għax xhieda bil-fomm ma tkunx l-aħjar prova ta' dak li jgħid dokument.

11. Din il-qorti għalhekk hija tal-fehma illi f'dan l-istadju ma setax isir appell mid-dikriet tal-15 ta' Ottubru 2010. Għal din ir-raġuni tiddikjara l-appell null u tibgħat l-atti lura lill-ewwel qorti għall-kontinwazzjoni. L-ispejjeż ta' dan l-episodju jħallsuhom l-atturi appellanti.

Kopja Informali ta' Sentenza

< Sentenza Finali >

-----TMIEM-----